

25/12/2025

## आकाशवाणी ईटानगर

प्रधानमंत्री नरेंद्र मोदी ने लखनऊ में पूर्व प्रधानमंत्री भारत रत्न अटल बिहारी वाजपेयी की 101वीं जयंती के अवसर पर एक जनसभा को संबोधित किया। उन्होंने कहा कि वाजपेयी जी ने कई ऐसी पहल कीं जिसने देश के विकास ने नई उंचाइयों को छुआ। उन्होंने, प्रधानमंत्री ग्राम सड़क योजना का जिक्र करते हुए कहा कि साल 2000 के बाद इस योजना के तहत 8 लाख किलोमीटर से ज़्यादा सड़कें बनाई गईं, जिनमें से 4 लाख किलोमीटर सड़कें सिर्फ पिछले 11 सालों में बनी हैं। प्रधानमंत्री ने लखनऊ में राष्ट्र प्रेरणा स्थल का भी उद्घाटन किया, जिसे आज़ाद भारत की महान हस्तियों की विरासत का सम्मान करने के लिए बनाया गया है।

0000000000000000000000000000

राज्यपाल, लेफ्टिनेंट जनरल रिटायर्ड के.टी. परनाइक ने आज पूर्व प्रधानमंत्री और भारत रत्न स्वर्गीय अटल बिहारी वाजपेयी की जयंती के उपलक्ष्य में आयोजित सुशासन दिवस के खास अवसर पर राज्य वासियों को शुभकामनाएं दीं। उन्होंने कहा कि सोशल ऑडिट और सामुदायिक जुड़ाव जैसे तरीकों से लोगों की भागीदारी को बढ़ावा देने से प्रशासन में लोगों का न सिर्फ विश्वास बढ़ता है, बल्कि लोकतांत्रिक शासन भी मजबूत होता है।

इसके अलावा, राज्यपाल ने सभी को क्रिसमस की शुभकामनाएं भी दीं और उम्मीद एवं प्रार्थना की है कि यह त्योहार पूरे राज्य में शांति एवं सद्भावना लेकर आएगा।

00000000000000000000000000000000

गत 18 अक्टूबर, 2025 को आलो के न्यू मार्केट, पेट्रोल पंप के पास SBI ATM में तोड़फोड़ और लूट की कोशिश के मामले में आलो पुलिस ने तीन आरोपियों को गिरफ्तार किया है। इस घटना के दौरान, ATM बूथ में आग लगा दी गई और अपराधियों ने ATM/CDM मशीन को काटने की कोशिश भी की थी। 18 दिसंबर को दापोरिजो पुलिस द्वारा शुरुआती जांच और नाका चेकिंग के दौरान, 32 वर्षीय शाहरुख खान और 38 वर्षीय सद्दाम खान को एक गाड़ी में LPG सिलेंडर, ऑक्सीजन सिलेंडर, गैस कटर और घर तोड़ने के अन्य औजारों के साथ पकड़ लिया गया। मौके पर एक अपराधी फ़रार होने में कामयाब रहा, लेकिन उसे भी 19 दिसंबर को लिकाबली से गिरफ्तार किया गया जिसकी पहचान 33 वर्षीय मोहम्मद हासिम के रूप में हुई, जो पहले असम के गुवाहाटी में इसी तरह की ATM लूट में शामिल था। पुलिस ने नागरिकों से किसी भी संदिग्ध गतिविधि की सूचना देने का आग्रह करते हुए ऑपरेशन में दापोरिजो और लिकाबली पुलिस के सहयोहा का आभार व्यक्त किया।

00000000000000000000000000000000

पासिघाट फॉरेस्ट डिवीजन द्वारा जारी एक विज्ञप्ती के अनुसार गत 23 दिसंबर को पासिघाट के सिकू रिजर्व फॉरेस्ट इलाके में ओल्ड कोमलीघाट रोड के पास एक वयस्क बंगाल टाइगर को देखा गया है। इस दृश्य से पास के अभयारण्य और आस-पास के जंगलों में बाघ की मौजूदगी की पुष्टि होती है। वन्यजीव (संरक्षण) अधिनियम, 1972 के तहत इस क्षेत्र में किसी भी तरह की बाधा पर सख्त कार्रवाई की जाएगी। अधिकारियों ने बताया कि जानवरों के मारे जाने की पिछली घटनाओं का आरोप अक्सर तेंदुओं पर लगाया जाता था, लेकिन हाल ही में बाघ के देखे जाने से इलाके में बाघ की मौजूदगी साबित हुई है और यह जंगल के इकोसिस्टम में एक स्वस्थ शिकार आधार और पारिस्थितिक स्थिरता का संकेत देता है। वन विभाग ने एक एडवाइजरी जारी कर ग्रामीणों से अंधेरा होने के बाद जंगल में जाने से बचने, समूहों में घूमने और बाघ दिखने पर रिपोर्ट करने का आग्रह किया है। बाघ वन्यजीव (संरक्षण) अधिनियम की अनुसूची के तहत बाघ संरक्षित है।

000000000000000000000000000000

अपर सियांग उपायुक्त तालो जेराड, डिस्ट्रिक्ट मेडिकल ऑफिसर डॉ. गेपेड लिटिन, DIO ऋषि राज और सर्कल ऑफिसर केनबाड जोडके ने आज वीडियो कॉन्फ्रेंसिंग के माध्यम से NIC, डी.सी. ऑफिस, यिंगकियोंग में गुड गवर्नेंस प्रैक्टिस पर नेशनल वर्कशॉप के लाइव-स्ट्रीम किए गए उद्घाटन में शामिल हुए।

यह कार्यक्रम पूर्व प्रधानमंत्री स्वर्गीय अटल बिहारी वाजपेयी की जयंती के तहत आयोजित किया गया। जिसके साथ ही कार्यक्रम गुड गवर्नेंस सप्ताह का समापन भी हुआ।

0000000000000000000000000000

अरुणाचल पाइनएप्पल फेस्टिवल- बागरा 3.0 का आयोजन आगामी 16 से 18 जनवरी 2026 तक वेस्ट सियांग जिले के बागरा में किया जाएगा। जिसका उद्देश्य अनानस पालकों, प्रोसेसर और सप्लायर्स को बढ़ावा देने और बड़े खरीदारों एवं उपभोक्ताओं को बागरा पाइनएप्पल की क्वालिटी के बारे में जानकारी को बढ़ावा देना है।

0000000000000000000000000000

भारत की सबसे असरदार आधारभूत संरचना ग्रामीण पहलों में से एक, प्रधानमंत्री ग्राम सड़क योजना ने आज अपने 25 साल पूरे किए। 25 दिसंबर 2000 को शुरू होने के बाद से, PM ग्राम सड़क योजना के तहत 8 लाख 25 हजार किलोमीटर से ज़्यादा ग्रामीण सड़कों को मंजूरी दी गई है, जिसमें से 7 लाख 87 हजार किलोमीटर से ज़्यादा सड़कें बनई जा चुकी हैं। वित्त वर्ष 2025-26 के लिए लगभग 19 हजार करोड़ रुपये आवंटित किए गए हैं। योजना के तहत फेज़ - 4 के तहत, वित्त वर्ष 2024-25 और 2028-29 के बीच कुल 62 हजार 500 किलोमीटर लंबी सड़कें बनाई जाएंगी, जिसके लिए कुल 70 हजार करोड़ रुपये से ज़्यादा का खर्च किया जाएगा।

0000000000000000000000000000